

Azərbaycan sülh qovşağına çevrilib

Cənubi Qafazın lider ölkəsi beynəlxalq təhlükəsizlik konfigurasiyasında aparıcı aktorlardan biri kimi çıxış etməyə başlayıb

Zaman ötdükcə Azərbaycan Respublikasının Vətən müharibəsi və antiterror tədbirlərində böyük hərbi-siyasi zəfərləri ilə yaratdığı yeni konfigurasiyanın nəticəvi mahiyyətinin yalnız Azərbaycanın işğal altında olmuş torpaqlarının azad edilməsi və dövlət suverenliyimizin bərqərar edilməsində ehtiva olunmadığı aydın formada üzə çıxmaqdadır.

Prezident İlham Əliyevin müzəffər liderliyində Azərbaycanın yaratdığı yeni reallıq, ilk növbədə, özündə beynəlxalq hüququn aliliyinin təntənəsi, beynəlxalq hüququn ümumtəntənəsi normalarında əksini tapan prinsiplərin, xüsusən BMT Nizamnaməsində ayrıca diqqət yetirilən xalqların əməkdaşlığı prinsipinin praktik reallıq mərhələsinə qədəm qoyması kimi xarakterizə oluna bilər. Daha dəqiq desək,



Azərbaycan Respublikası özünü regionun əsas hərbi-siyasi gücü, global miqyasda isə getdikcə imkanları artan, önəmli orta güc kimi təsdiq etməklə yaranan yeni reallığın dayanıqlı əsaslarda mövcudluğunu davam etdirə biləcəyini sığortalamış oldu. Təhlükəsiz, etibarlı və dayanıqlı mühit isə, istənilən növ əməkdaşlıq, o cümlədən siyasi, iqtisadi, mədəni, humanitar əlaqələrin zəmanət elementi kimi çıxış edən əsas amildir.

Milli Məclisin deputatı Bəhruz Məhərrəmov qəzetimizə açıqlamasında bildirib ki, Azərbaycanın son 5 ildə yaratdığı reallıqlar bu prosesdə hərəkətverici qüvvə kimi çıxış edir, lakin unutmamaq olmur ki, qələbəmiz Prezident İlham Əliyevin Ulu Öndər siyasi kursunun bazisində zəfərə qədərki konfigurasiyanın aktiv fazaya qədəm qoymasını təmin etdi: "Çoxsaylı mənzərələrə baxmayaraq, dövlət başçımızın zamanında reallaşdırdığı layihələr, o cümlədən energetika resurslarının dünya bazarına daşınması üçün əvvəlki dövrlərdə istifadə olunan layihələrə alternativ olaraq yeni neft və qaz boru kəmərlərini istifadəyə verməsi, həmçinin bu gün Orta dəhlizin vacib seqmenti kimi çıxış edən dəmir yolu və avtomobil yollarının, habelə logistika mərkəzlərinin, beynəlxalq hava limanlarının bir çox beyin mərkəzlərinin belə proqnozlaşdırma bilməyəcəyi miqyasda köklənmiş formada inşa edilməsi və istifadəyə verilməsi prosesində təməl amillər kimi çıxış etdi və Azərbaycana hərəkət imkanı yaratdı".

Deputat qeyd edib ki, infrastruktur layihələrinin istifadəyə verilməsi bir çox hallarda maliyyə mənbələrinin mövcudluğu ilə bağlıdır. Azərbaycanın neft-qaz ehtiyatlarından gələn gəlirləri doğru bölüşdürməsi və düzgün istifadəsi ilə meydana çıxan mənzərə dövlətimizin bu problemin öhdəsindən gələcək qədər imkanlara sahib olduğunu göstərdi. Lakin Cənubi Qafqazın təmsilində elə bölgələr var ki, həmin coğrafiyalarda layihələrin realizə olunması üçün maliyyə mənbələri ikinci dərəcəli problemə çevrilir. Belə coğrafiyalarda hər hansı global əhəmiyyətə malik layihənin realizəsi üçün, ilk növbədə, ciddi siyasi iradəyə ehtiyac var. İstər Bakı-Tbilisi-Ceyhan, istər Bakı-Tbilisi-Qars layihələri göstərdi ki, Azərbaycanın reallaşdırmaq istədiyi layihələrlə bağlı hər hansı üçüncü gücün iradəsi ölkəmizdə milli iradəni təmsil edən Prezident İlham Əliyevin qətiyyətinə daha üstün olma ehtimalına malik deyil. "Qəti siyasi gedişləri, milli maraq və mənafeələr baxımından barışmaz mövqe nümayiş etdirməklə cənab İlham Əliyev beynəlxalq hüququn aliliyini rəhbər tutan bütün növ bərabər hüquqlu əməkdaşlıqlara açıq olsa da, milli mənafeələrimizi hər zaman istənilən maraqdan daha üstün tutacağımızı məhz bu layihələrin realizəsi ilə praktik olaraq nümayiş etdirmiş oldu. Nəticədə, milli iradənin üstünlüyündə xarakterizə olunan bu qətiyyətli mövqe Prezident İlham Əliyevə hələ 2003-cü ildə özünün ilk andiçmə mərasimində bəyan etdiyi niyyətləri hətta özünün proqnozlarından belə daha artıq formada reallaşdırmağa imkan verdi. Bu isə öz növbəsində Azərbaycan Respublikasını möhkəm siyasi və iqtisadi suverenliyə malik dövlətə çevirməklə yanaşı, həm də Bakıya beynəlxalq təhlükəsizlik konfigurasiyasında aparıcı aktorlardan biri kimi çıxış etməyə imkan yaratdı. Bu prosesdə cənab İlham Əliyevin ən böyük uğurlarından biri yaratdığı yeni reallığın global miqyasda qəbul edilməsinə nail olmaq, ABŞ, Fransa, Avropa İttifaqı kimi bölgədə bir zamanlar qeyri-pragmatik maraqlar güdən subyektlərə bölgədə yalnız öz mənafeələrini Azərbaycanın maraqları ilə uzlaşdırılmış şəkildə təmin edə biləcəyi reallıqlarını diktə edə bilməsi olub. Elə Zəngəzur dəhlizinin təmsilində də görünür ki, Azərbaycan Respublikası arzuladığı istənilən məsələni beynəlxalq gündəliyin baxışından artıq keçirə və uzlaşdırılmış maraqlar məcmusuna çevirə bilər", - deyə o əlavə edib.

B.Məhərrəmov bildirib ki, nəticə etibarlı ilə qütblərarası ziddiyyətin toqquşma nöqtəsinə çevrilmiş Cənubi Qafqaz bu gün məhz Azərbaycan Prezidentinin qətiyyət və iradəsi ilə formalaşan nəqliyyat-kommunikasiya xəbəsinə çevrilməklə dünyada maraqların hər bir dövlətin, xalqın maraq və mənafeələri ehtiva olunmaqla uzlaşdığı sülh qovşağına çevrilib. Bu reallıq Azərbaycanın qələbəsinin yalnız iki ölkə arasında hərbi münasibətin başa çatması, yaxud bir dövlətin öz ərazilərini işğaldan azad etməsi kimi regional əhəmiyyətli proseslə yekunlaşmadığını daha geniş miqyasda malik global nəticələr doğuran hadisə kimi tarixin qızıl səhifəsinə çevrildiyini göstərməkdədir.

Əsmər QARDAŞXANOVA,
"Azərbaycan"